

مولانا عبدالرحمن جامی اور اُن کی کتاب

نفحات الانس من حضرات القدس

(ایک تعارف)

پروفیسر ڈاکٹر محمد ریاض

مولانا عبدالرحمن جامی (۸۱۶ - ۸۹۸ ھ) ایک باکمال مصنف ، نامور شاعر محتاط محقق اور سلسلہ نقشبندیہ کے عظیم بزرگ تھے - وہ خراسان کے قصبہ ,,خرجرد جام ,, کے رہنے والے تھے - اس قصبے کے نامور عارف شیخ الاسلام احمد جام ,,ژندہ پیل ,, (متوفی ۵۳۶ ھ) سے انہیں بے حد ارادت تھی - قصبہ جام سے انتساب اور شیخ احمد جام سے ارادت کی دوگانہ وجوہ سے مولانا نے اپنا تخلص ,,جامی ,, اختیار کیا تھا - وہ اپنے تخلص کی توجیہ خود بیان کرتے ہیں :-

مولدَم جام ورشحه قَلیم

جرعه جام شیخ الاسلامی است

لا جرم در جریده اشعار

به دو معنی تخلصم ,,جامی,, است

انہوں نے اپنی تاریخ ولادت بھی نظم کی ہے۔

بسال ہشتصد و ہفدہ زہجرت نبوی

کہ زد زمکہ بہ یثرب سرا دقات جلال

زواج قلّہ پرواز گاہ عزّ و قدّم

بدین حضيض هو اسست کردہ ام پر وبال (۱)

جامی نے ابتدائی تعلیم اپنے والد نظام الدین احمد سے حاصل کی بعد میں وہ مدرسہ نظامیہ ہرات میں آ گئے۔ بعد ازاں علم و معرفت کی تکمیل کیلئے سمرقند تشریف لے گئے۔ جامی کے زمانہ سے کچھ پہلے شیخ بہاء الدین محمد نقشبند (م ۹۱ھ) سے منسوب نقشبندی سلسلہ تصوف بڑی آب و تاب سے متداول ہو چکا تھا۔ سنت رسول سے تمسک، شریعت کی طریقت پر فوقیت اور ترک بدعات اس سلسلہ کا خاصہ تھا۔ جامی نے اس سلسلے کے عظیم المرتبت بزرگ خواجہ عبید اللہ احرار سے کسب فیض کیا۔ وہ شیخ سعد اللہ محمد کاشغری نقشبندی کے تلمیذ اور خلیفہ خاص تھے ۸۶۰ھ میں انکی وفات کے بعد جامی سلسلہ نقشبندیہ کے ایک مرشد قرار پائے۔ تحریر و کلام میں پختگی، متداول علوم و فنون میں تبخّر اور زبان و بیان کی حلاوت کے علاوہ جس امر نے جامی کو غیر معمولی احترام و احتشام عطا کیا، وہ ان کا روحانی مقام و مرتبہ تھا۔ وہ بے حد نرم دل، منکسر المزاج، دوسروں کے کمالات کے معترف اور دولت و جاہ سے بے نیاز شخص تھے۔ یہی وجہ ہے کہ معاصر تیموری سلاطین و امراء اور عثمانی نیز عرب ارباب اختیار کے ہاں وہ بے انتہا محترم رہے۔ دور و دراز سے لوگ ان کی خدمت میں حاضر ہوتے رہے۔ ان کے تلامیذ اور ارادت مند اقصائے عالم میں پھیلے ہوئے تھے۔ مثلاً

برصغیر کے نامور عارف شیخ جمال دہلوی (۸۶۲ - ۹۳۲ ھ) ممالک اسلامی کے سفر کے دوران ۸۹۷ھ میں جامی سے ملاقات کرنے ہرات پہنچے تھے۔ سید محمد کاہی سمرقندی (۸۶۸ - ۹۸۸ ھ) یہاں کے ایک دوسرے باکمال بزرگ تھے۔ وہ چند سال کابل، بھکر اور گجرات (جنوب ہند) میں رہے اور آخر اکبر آباد کے مقیم بنے اور یہیں پیوندخاک ہوئے۔ انہیں جامی سے شرفِ تلمذ پر ناز رہا ہے۔ برصغیر کے تیموری سلاطین (مغلوں) کو بھی جامی سے ارادت تھی۔ محمد ظہیر الدین بابر (۸۸۷ - ۹۳۷ ھ) نے اپنی توزک (بابر نامہ) میں جامی کے کمالات کو سراہا ہے۔ معاصرانہ ارادت کی ایک مثال دولت شاہ سمرقندی (م ۸۹۶ ھ) کے تذکرۃ الشعراء میں دیکھی جا سکتی ہے۔

جامی کا عصر اور ان کا سفر حج

جامی نے نویں صدی ہجری / پندرہویں صدی عیسوی میں اپنی بھرپور زندگی کے کوئی ۸۱ سال گزار دیئے۔ یہ متأخر تیموریوں کا دور تھا۔ امیر تیمور کا طوفان خیز دور (۷۳۶ - ۸۰۷ ھ) جامی کی ولادت سے کوئی دس برس پہلے ختم ہو گیا تھا۔ شاہرخ بن تیمور (۸۰۷ - ۸۵۰ ھ، جو مزاحم قوتوں پر غالب رہا) مرزا ابو القاسم (۲) بابر (۸۵۶ - ۸۶۰ ھ) اور مرزا ابو سعید کورکانی (۸۷۳ ھ کے چند ماہ) کے ادوار میں جامی تعلیم و سلوک اور تشکیل سیرت و شخصیت پر زیادہ متوجہ رہے۔ ان کے اہم کارناموں اور بیشتر تالیف و تصنیف کا تعلق سلطان حسین بایقرا (۸۷۳ - ۹۱۱ ھ) کے معارف پرور عہد سے ہے۔ اس سلطان کا وزیر امیر نظام الدین علی شیر نوائی (۸۳۳ - ۹۰۶ ھ) تھا۔ امیر موصوف، ایک علم دوست اور مخیر شخص تھا۔ وہ خود بھی ترکی اور فارسی زبانوں کا ادیب اور شاعر تھا۔ اس کا

تخلص فانی تھا۔ امیر نوائی جامی کا مربی ہی نہ تھا، اسے ان سے ارادت بھی تھی۔ اس نے جامی کے حالات پر مشتمل ایک کتاب (۳) بھی لکھی ہے۔ جامی کا بیشتر رابطہ آل تیمور سے ہی رہا۔ ان کے دارالحکومت سمرقند اور ہرات تھے۔ تیموریوں کی حکومت شرق ایران تک محدود تھی۔ ایران کے مغربی اور جنوبی حصے پر قراقونیلو اور آق قونیلو نام کے ترکمان خاندانوں کی حکومت تھی۔ جامی کے معاصر اور احترام گزار حکمران مندرجہ ذیل تھے: جہاں شاہ قراقونیلو (۸۴۱ - ۸۴۲ ہ)، اوزن (بیگ) حسن آق قونیلو (۸۴۲ - ۸۸۲ ہ)، اور (۳) اس کا بیٹا یعقوب بیگ (۸۹۳ - ۸۹۶ ہ)۔ جامی سلاطین عثمانی کے ہاں بھی محترم تھے۔ سلطان محمد خان، فاتح، (۸۵۵ - ۸۸۶ ہ) اور ان کے بیٹے سلطان بایزید خان دوم عثمانی (۸۸۶ - ۹۱۸ ہ) جوہر جامی کے شناسا اور ان کے احترام گزار تھے۔ اس کے باوجود یہ بات تسلیم کرنا چاہیے کہ ان کی تخلیق اور ذوق پرور نبوغ کو سلطان حسین بایقرا اور امیر نوائی کے ہنر آمیز ماحول نے جلا بخشی تھی۔

جامی اپنی زندگی کے ساٹھویں برس میں حج اور حرمین شریفین کی زیارت کے لئے سفر پر نکلے (۸۴۴ ہ)۔ اس سفر میں انہوں نے ایمان پرور نعتیں اور منقبتیں لکھیں۔ ان میں سے کئی نعت و مناقب ہمارے ہاں معروف ہیں۔ آپ بغداد، نجف، کربلا، حرمین شریفین گئے اور شام کے راستے تبریز آ پہنچے۔ ترکانوں کی سلطنت کے اعیان و اکابر ان کا شایان شان طریقے سے احترام بجا لائے۔ سلطان مصر ملک الاشراف نیز سلطان فاتح عثمانی اور اس کے بیٹے اور ولی عہد شاہزادہ کے تحائف انہیں دوران سفر ملے۔ معاصر آق قونیلو ترکمان سلطان اوزن (بیگ) نے تو اشرفیوں کی تہلیلیاں بھجوائیں (۵) مگر جامی

دور جوانی سے ہی استغناء، بے نیازی سے متصف تھے۔ مشہور ہے کہ وہ ایک مرتبہ سلطان شاہرخ سے انعام لینے گئے تھے مگر منتظر رہنے کے لمحات ان پر ایسے شاق گذرے کہ پھر کبھی دربار کا رخ نہ کیا۔ بعد میں تو اہل دربار ان کی تلاش میں رہنے لگے اور ان کی بے نیازی کے واقعات زبان زد خواص و عوام ہونے لگے۔ جامی نے نجف اشرف کی زیارت کے وقت جو منقبت لکھی، اس کا ابتدائی شعر حسب ذیل ہے۔

اصبحت زائراً لک یا شحنة النجف

بہر نثار مقدم تو نقد جان بکف

اس منقبت اور مدینہ منورہ میں ورود کے وقت انہوں نے ناچہ کی اشک ریزی اور روضہ رسول کے قریب جلد پہنچ جانے کے سلسلے میں اس کے اضطراب پر مبنی آیات کے انعکاسات علامہ اقبال کی ”بال جبریل“ (۶) کی ایک غزل اور ”ارمغان حجاز“ حصہ حضور رسالت مآب، کی کئی دو بیتوں (۷) میں دیکھے جا سکتے ہیں۔

تصانیف جامی :

جامی خاصے پرگو اور پر نویس رہے۔ تذکرہ نویس ان کی تصانیف کی تعداد چالیس سے ننانوے تک لکھتے رہے ہیں۔ ان کی معروف منظوم و منثور کتابوں میں : (۱) دیوان اشعار (۲) سبغہ مثنوی یا ہفت رنگ (۳) تحفة الابرار (۴) سبحة الابرار (۵) خرد نامہ اسکندری (۶) لیلی و مجنون (۷) یوسف و زلیخا (۸) السراجلی فی ذکر الخفی (۹) الاربعین (۱۰) نقد النصوص فی شرح نقش الفصوص (۱۱) اشعة اللمعات (۱۲) لوامح فی شرح قصیدہ الخمریہ (۱۳) لوائح (۱۴) بہارستان (۱۵) شواہد النبوه (۱۶) مناسک الحج اور نفحات الانس ہیں۔ اسی آخری کتاب ”نفحات الانس“ کا تعارف یہاں پیش کیا جا رہا ہے۔

نفحات الانس من حضرات القدس

صوفیائے کرام کے ملفوظات و احوال پر مشتمل یہ کتاب مولانا نے جامی نے کوئی تین برس کے دوران (۸۸۱ تا ۸۸۳ ھ) تالیف کی۔ کتاب امیر نظام الدین علی شیر نوائی کی درخواست و فرمائش پر لکھی گئی۔ مصنف نے اس کی تاریخ تکمیل کو ذیل کی صورت میں نظم کیا ہے :

این نسخه مقتبس ز انفس کرام

کزوی نفحات انست آید بمشام

از هجرت خیر بشر و فخر انام

درهشتصد وهشتاد و سوم گشت تمام

نفحات الانس کی اساس ابو عبدالرحمن محمد السلمی نشاپوری (م ۳۱۲ھ) کی کتاب „طبقات الصوفیہ“ پر رکھی گئی ہے۔ شیخ ابو اسماعیل عبداللہ انصاری ہروی (م ۴۸۱ھ) اس کتاب کو سامنے رکھ کر وعظ و ارشاد کی محفل برپا کرتے تھے۔ وہ صوفیہ کے اقوال و حالات کے بارے میں بعض باتوں کا اضافہ فرماتے جنہیں مرید قلم بند کر لیتے۔ اس طرح „شیخ الاسلام“ انصاری کی طبقات الصوفیہ امالی کی صورت میں جمع ہو گئی مگر یہ ہراتی باہروی فارسی میں ہے جسے خراسان اور اطراف فارس کے لوگ بمشکل ہی سمجھتے تھے۔ جامی کے زمانے تک ان کتب کی عمر چار صدیوں سے تجاوز ہو چکی تھی۔ وہ „نفحات الانس“ کے مقدمے میں لکھتے ہیں کہ طبقات الصوفیہ کے مخطوطات بھی اشتباہات اور تحریفات کے شکار ہو چکے اور مطالب بھی ناتمام اور نارسا ہیں۔ اس کتاب میں سو صوفیہ کے پانچ طبقات یعنی نمائندہ افراد کا ذکر ہے۔ ان صوفیہ کا دور حیات کوئی دو قرون (تیسری اور چوتھی ہجری صدیوں) تک محدود تھا۔

اب جامی کے زمانے تک اس سے دو چند مدت مزید گذر چکی تھی۔ اس لئے طبقات صوفیہ کو مکمل کرنے کی ضرورت تھی۔ وہ لکھتے ہیں کہ یہ کام انجام دینے کی خاطر انہیں گاہے گاہے خیال آتا رہا، مگر ۸۸۱ھ میں امیر علی شیر نوائی نے انہیں اس کام کی بجا آوری کا پابند کر ہی دیا اور ۸۸۳ھ میں انہوں نے اس کام کو مکمل کر دیا۔ „نفحات الانس“ میں کل ۶۱۶ صوفیہ کا ذکر ہے۔ ان میں ۵۸۲ مرد عرفا ہیں اور ۳۴ عارفات جو بقول جامی „مجاہدہ و تعب کی منازل طے کر کے مردوں کے ہم مرتبہ ہو گئی ہیں“۔ عرفاء میں پہلا نام ابو ہاشم الصوفی (قرن دوم و سوم ہجری کے عارف) کا ہے اور آخر خواجہ حافظ شیرازی (م ۹۲۲ھ) کا۔ عارفات میں سر فہرست رابعہ عدویہ بصری ہیں اور آخری نام امراة فارسہ کا ہے۔ مصنف نے عرفا کے مقابلے میں عارفات کا ذکر مختصر طور پر کیا ہے۔ یہ نکتہ قابل توجہ ہے کہ جامی نے حافظ کے بعد اپنے عصر تک کے تقریباً سو سال کے عرصے کے کسی عارف یا عارفہ کا ذکر کم ہی کیا ہے۔ البتہ اس کتاب میں نقشبندی صوفیہ جیسے بہا الدین نقشبند خواجہ محمد پارسا، خواجہ عییداللہ احرار اور سعد اللہ محمد کاشغری وغیرہم کا ذکر مفصل ملتا ہے۔ دراصل جامی ایک محتاط محقق تھے۔ انہوں نے مضامین تصوف پر لکھنے والے شعراء جیسے خاقانی اور خواجہ حافظ کا ذکر ان صوفیہ سے مختلف انداز میں کیا ہے جن کا سلسلہ اور خرقہ نسبت معلوم تھا۔ اپنے سلسلے کے صوفیہ کا ذکر بھی انہوں نے کچھ اس طرح احتیاط سے کیا ہے کہ ان پر جانبداری اور مبالغہ آرائی کا الزام نہ لگے اور معیار تحقیق پر حرف نہ آئے۔

اس نکتے کا ذکر بھی ضروری ہے کہ جامی کے ایک تلمیذ مولانا رضی الدین عبدالغفور لاری (م ۹۱۲ ھ) نے „نفحات الانس“ کا ایک تکملہ لکھا۔ اس میں دیگر صوفیہ کے علاوہ جامی کے حالات و مقامات بھی مندرج کئے گئے ہیں۔

„نفحات الانس“ کے منتخبات انگریزی میں ترجمہ ہوئے ، اس کتاب کے بارے میں فارسی میں مقالے لکھے گئے اور یہ اردو میں بھی ترجمہ ہوئی۔ اس کے علاوہ جامی کے ذکر پر مشتمل اردو کتب میں بھی اس کتاب کی اہمیت بیان کی گئی (۸) ، مگر اس کے بارے میں اردو میں لکھے جانے والے کسی تحقیقی مقالے کا سراغ راقم الحروف کو نہیں مل سکا۔

„نفحات الانس“ برصغیر میں چند بار شائع ہوئی جبکہ ایران میں اس کی ایک ہی طباعت ہوئی ہے۔ یہاں ہم اس کی مختلف اشاعتوں کا ذکر کئے دیتے ہیں :

- ۱۔ طبع ہندوستان ، کلکتہ۔ مرتبہ قاضی ابراہیم و ملا نور الدین ۱۲۷۹ ھ۔ (اس کے حواشی میں جامی کی مثنوی سلسلۃ الذهب شائع ہوئی ہے)۔
- ۲۔ ایضاً ، کلکتہ ۱۸۵۹ء۔ اس پر کیپٹن نوساویس نے انگریزی میں مفصل مقدمہ لکھا ہے۔
- ۳۔ مزید دو اشاعتیں : ۱۳۲۳ ھ / ۱۹۰۷ء لکھنؤ اور ۱۳۳۳ ھ / ۱۹۱۷ء کلکتہ۔ پہلی اشاعت پر طبع پنجم مرقوم ہے اور دوسری پر طبع ہفتم۔ لکھنؤ کی ایک اشاعت پر (س ن) طبع ہفتم لکھا ہوا ہے۔ گویا یہ کتاب برصغیر میں ۱۳ بار شائع ہوئی ہے۔
- ۴۔ طبع تہران ، انتشارات محمودی ، ترتیب و مقدمہ از مہدی توحید پور ۱۳۳۶ ش / ۱۹۵۷ء۔

،،نفحات الانس ،، تصوف کی نہایت اہم کتابوں میں سے ہے۔
 آنجہانی ای۔ جی براؤن (م ۱۹۲۶ء) نے اپنی کتاب تاریخ ادبیات
 ایران ،، کی جلد سوم میں ،،نفحات ،، کو صوفیہ کے احوال و اقوال
 کی جمع آوری کی مناسبت سے شیخ فرید الدین عطار (م ۶۱۸ ہ)
 کی تالیف ،،تذکرۃ الاولیاء ،، کے ہم پلہ قرار دیا اور اس کے سادہ
 و سلیس اسلوب کو سراہا ہے۔ وہ لکھتے ہیں کہ جامی نے ابلاغ معانی
 پر توجہ دی ہے اور عبارت آرائی سے احتراز کیا ہے۔ مجموعی طور پر
 ساتویں اور نویں صدی ہجری کے تناظر میں یہ بات درست ہے۔ عطار
 کے عصر میں سادہ نویسی کا رواج تھا جبکہ جامی کے دور میں عربی
 سے متاثر تحریریں نظر آتی ہیں۔ جامی ، عطار کی طرح جچے تلے
 انداز میں لکھتے ہیں۔ وہ طول بیان سے اجتناب کرتے ہیں ، مگر سادہ
 نویسی کا یہ مطالب نہیں کہ جامی عربی آیات احادیث ، عبارات اور
 اقوال و اشعار نقل نہیں کرتے یا پھر ہر کہیں ان کا فارسی ترجمہ
 دینا ضروری سمجھتے تھے۔ جامی کے معاصرین کا اسلوب بھی ایسا
 ہی رہا ہے۔ مثلاً شرف الدین علی یزدی کا ظفر نامہ تیموری (مولفہ
 ۸۲۸ ہ) شہاب الدین عبداللہ خوافی (حافظ ابروم ۸۳۳ ہ) کی
 زیدۃ التواریخ ، فصیحی خوافی کی مجمل فصیحی (مولفہ ۸۳۹ ہ)
 کمال الدین عبدالرزاق سمرقندی (م ۸۸۸ ہ) کا مطلع السعدین یا
 محمد بن خاوند شاہ (میر خواند ۸۳۸ تا ۹۰۳ ہ) کا تذکرہ روضۃ
 الصفا ،، (۶ جلد) دیکھ کر اس اسلوب کا موازنہ کیا جا سکتا ہے۔
 میدان شعر میں جامی کے ہم زمان سید علی شاہ قاسم انوار (م ۸۳۷ ہ)
 شاہ نعمۃ اللہ ولی (م ۸۳۳ ہ) اور ہلالی چغتائی استر آبادی
 (م ۹۳۵ ہ) تھے۔

کتاب کی فارسی عبارت کا ایک اقتباس ملاحظہ ہو۔ حمدونعت، سلام و منقبت، شیخ السلمی نساپوری اور خواجہ عبداللہ انصاری کی کتب کے ذکر نیز زیر بحث کتاب کی تالیف کی خاطر امیر علی شیرنوائی کی خواہش و فرمائش کا حوالہ دے کر جامی اپنے عزم تالیف اور کتاب کے محتویات کا ذکر حسب ذیل صورت میں کرتے ہیں : „... لاجرم بصدق ہمت و خلوص طویت در امضای آن نیت و استقصای آن امنیت شروع افتاد، مامول از مکاری اخلاق و مراسم اشفاق مطالعہ کنندگان آنکہ چون ایشان را از ین نفاس طیبہ اولیا اللہ و فیض ارواح مقدمہ ایشان وقت خوش گردد، متصدی و باعث این جمع و تالیف را کہ بجهت اشتغال پر نفحات الانس طیبہ مشائخ کہ از حظا پر قدس رسیدہ وبرمشام جان مشتاقان محاضر انس وزیدہ و مسمی می گردد بہ نفحات الانس من حضرات القدس از گوشہ خاطر فرونگذارند و بدعای خیر یاد آرند والتکلان فی جمیع الاحوال علی المہیمن المتعال، جیسا کہ پہلے اشارہ ہوا، جامی آیات و احادیث، عربی اشعار اور عربی کتب کے مختصر یا طویل اقتباسات اکثر صورتوں میں فارسی ترجمے کے بغیر نقل کرتے ہیں۔ دراصل اس وقت تک عربی زبان و ادب اسلامی تمدن و ثقافت کا جزو لاینفک بن چکا تھا اس لئے جامی ک عربی اقتباسات کا فارسی ترجمہ دینے کی ضرورت محسوس نہ ہوتی تھی۔

پروفیسر براؤن نے جامی کے تین اوصاف بتائے ہیں : „عمیق معانی والاشاعر، صاحب دل عارف اور محتاط محقق۔

„نفحات الانس“ کی بعض باتیں آج بعض لوگوں کو عجیب معلوم ہو سکتی ہیں۔ جیسے کرامات اور خوارق کا ذکر مگر یہ بات پیش نظر رکھنی چاہیے کہ عرفاء کا قال ان کا حال ہوتا ہے۔ وادی

عرفان میں گام زن نہ ہونے والے قال کی منزل میں ہی رہتے ہیں -
مولانائے روم نے مثنوی معنوی میں فرمایا ہے -

درنیابد حال پختہ ہیچ خام

پس سخن کوتاہ باید والسلام

تحقیق کے اعتبار سے بھی ،،نفحات الانس،، ایک اہم کتاب ہے -
جامی کا طریقہ تالیف یہ ہے کہ وہ ہر عارف یا عارفہ کی تاریخ ولادت
و وفات بتاتے ہیں جو اکثر صورتوں میں ان کی اپنی سعی کی دریافت
ہوتی ہے جبکہ طبقات الصوفیہ میں مذکور سو عرفاء کا ذکر بھی یوں
ہی ہوا تھا - پھر جہاں جامی کو کسی عارف کی تاریخ نہیں ملتی
وہاں وہ اس کے معاصرین کے حوالے سے اندازہ کرتے ہیں کہ فلاں
شخص فلاں سنین کے قریب پیدا یا فوت ہوا ہو گا - صوفیہ اور
عارفات کے ذکر سے پہلے انہوں نے تصوف کی ماہیت اور حقیقت کے
بارے میں محققانہ بحث کی ہے اور اس موقع پر انہوں نے امام قشیری
(م ۳۶۵ھ) شیخ شہاب الدین سہروردی (م ۶۳۲ھ) ، امام فخر
الدین رازی مدفون ہرات (م ۶۰۶ھ) شیخ علاء الدولہ سمنانی
(م ۳۶۷ھ) اور خواجہ پارسا نقشبندی وغیرہم کی کتب سے مطالب اخذ
کئے اور ان تصانیف کا باقاعدہ حوالہ دیا - اس نکتے کو بیان کرنے کی
ضرورت نہیں کہ ماخذ کا حوالہ قدیم مصنفین کے ہاں شاذ ہی نظر
آتا ہے - جامی نے صاحب تصنیف صوفیہ کی اہم تالیفات کا بھی ذکر
کیا ہے -

،،نفحات،، کا مقدمہ

،،نفحات،، کا مقدمہ تقریباً تیس مطبوعہ صفحات پر مشتمل ہے اور
احوال و مقامات صوفیہ اور مباحث تصوف کے اعتبار سے یہ بڑا اہم ہے -
کتاب کے بعض متون نیز تراجم میں منابع کتاب کا ذکر نہیں کیا گیا

جبکہ مؤلف نے اکثر صورتوں میں اس کا اہتمام کیا ہے۔ سب سے پہلے ولایت اور ولی کا بیان ہے۔ مؤلف ولایت کی دو صورتیں بتاتے ہیں۔ ایک ولایت عامہ ہے جس میں سب مومن شامل ہیں یعنی اللہ تعالیٰ جملہ مومنون کا ولی (۱) ہے۔ دوسری ولایت خاصہ ہے جو ارباب سلوک سے مخصوص ہے۔ یہ فنا فی اللہ اور بقاء باللہ کی راہ ہے۔ دوسرے عنوان کے تحت جامی معرفت، عارف، معترف اور جاہل کی اصطلاحات واضح کرتے ہیں۔ اس حصے میں انہوں نے شیخ سہروردی کی کتاب „عوارف المعارف“ کا عربی سے فارسی میں ترجمہ کر کے نقل کیا ہے (فصل اول باب ثالث) اور اس ماخذ کے حوالے سے وہ صوفی، متصوف، ملامتی صوفی اور فقیر الی اللہ کی اصطلاحات واضح کرتے اور ان گروہوں کا فرق بتاتے ہیں (فصل دہم باب سوم کی رو سے)۔ یہ مباحث خاصے مفصل لکھے گئے۔ بعد کے عنوانات مراتب توحید کے بارے میں ہیں: توحید ایمانی، توحید علمی، توحید حالی اور توحید الہی۔ یہاں „عوارف المعارف“ باب اول فصل ثانی کے علاوہ خواجہ عبداللہ انصاری کی منازل السائرین کا حوالہ بھی آیا ہے۔ جامی کے مترادفات اور مکالماتی تطابق بعض اصطلاحات کو آسان بنا دیتے ہیں مثلاً علم باطن، علم یقین ہے، توحید حالی، ذکر توحید کا موحد کا خاصہ بننا ہے یا توحید علمی، نور مراقبہ ہے اور توحید حالی نور مشاہدہ۔ ارباب ولایت یعنی اولیاء کی اصناف و اقسام کو مؤلف کتاب نے سید علی ہجویری داتا گنج بخش (م ۳۶۵ ھ) کی „کشف المحجوب“ کے حوالے سے بیان کیا۔ ان اصفیاء کے حوالے سے اختیار، ابدال، ابرار، اوتاد، نقباء، قطب، غوث اور اویسیوں کا بیان ہے۔ ابدالوں کے ذکر میں شیخ اکبر محی الدین ابن عربی کی الفتوحات المکیہ کے باب ۱۹۸ فصل ۴۱ کا

حوالہ بھی مذکور ہے کہ شیخ مشار الیہ نے حرم کعبہ میں ان بزرگوں سے ملاقات کی تھی۔ کرامت، معجزے اور استدراج کا بیان جامی نے امام رازی کی تفسیر کبیر اور امام مستغفری کی „دلائل النبوة“ سے اخذ کیا ہے اور ایک حوالہ شیخ سہروردی کی „اعلام الہدی“ کا بھی ملتا ہے۔ یہاں جامی نے اصل عربی کتابوں کے مفصل اقتباسات (فارسی ترجمے دیئے بغیر) نقل کئے ہیں۔ بعد میں مؤلف کرامات اور خوارق کی اقسام نقل کرتے ہیں۔ تصوف کے آغاز و تداول پر بحث اور لقب صوفی کی وجہ تسمیہ کی توجیہات اس مقدمے کا اختتامیہ ہے۔

حالات مشائخ طائفہ صوفیہ :

یہ وہ عنوان ہے جس کے تحت جامی نے ۵۸۲ عرفاء کے احوال و آثار اور ان کے اقوال و مناقب لکھے ہیں۔ مشاہیر اور غیر مشاہیر کا فرق ہر کہیں منعکس رہتا ہے۔ یہ بات „نفحات“ میں بھی مشہود ہے۔ جامی نے کم معروف عرفا کا ذکر چند سطروں میں کیا جبکہ مشاہیر صوفیہ کے ذکر میں خاصی تفصیل فراہم کر دی ہے۔ اس کی وجہ ظاہر ہے۔ تصنیف و تالیف اور احوال کا فقدان بعض عرفا کے ساتھ مخصوص ہے جبکہ مشاہیر کے معاملے میں سلیقے سے انتخاب کا معاملہ آتا ہے جسے جامی نے حسن و خوبی سے نباھا اور بعض ایسے نکتے بیان کئے ہیں جن کے بارے میں „نفحات“ سے صرف نظر کرنے والے اب تک محروم معافی رہے ہیں۔

کتاب کے آغاز و انجام (حصہ مرد عرفا) کا ذکر ہو چکا یعنی ابو ہاشم صوفی کوفی اور خواجہ حافظ کے سلسلے میں۔ جامی کے محتاط طریقہ تحقیق کو دیکھنے کی خاطر ان حضرات کے احوال کا تذکرہ ملاحظہ ہو۔

۱۔ ابوہاشم صوفی : کنیت ہی سے مشہور ہیں شام میں مرشد رہے اور اصل میں کوفی تھے۔ آپ ابوسفیان ثوری کے معاصر تھے۔ ثوری نے جو ۱۶۱ھ میں بصرہ میں فوت ہوئے، فرمایا: اگر ابوہاشم صوفی نہ ہوتے تو میں ریا کی باریکیاں نہ جانتا۔ انہوں نے مزید فرمایا: جب تک میں نے ابوہاشم کو نہ دیکھا تھا مجھے خبر نہ تھی صوفی کیا ہوتے ہیں؟ ان سے پہلے زہد، ورع اور توکل و محبت کے خوش معاملہ بزرگ گذرے ہیں لیکن سب سے پہلے صوفی وہی تھے، ان سے پہلے کسی کو اس نام سے موسوم نہ کیا گیا تھا۔ اس طرح شام کے ٹیلے پر پہلی خانقاہ انہوں نے ہی بنائی تھی۔ ہوا یہ کہ ایک مسیحی امیر شکار کو نکلا۔ راستے میں اس نے اس گروہ کے دو افراد کو دیکھا: انہوں نے ملاقات کی، بیٹھ گئے اور کھانے پینے کے لئے جو میسر تھا، اسے کھایا پیا اور ایک دوسرے سے جدا ہو کر چل دیئے۔ امیر کو ان کا یہ حسن معاملہ پسند آیا۔ ان میں سے ایک کو بلا کر اس نے پوچھا کہ تمہارا وہ ساتھی کون تھا؟ اس نے کہا: میں اس کو نہیں جانتا۔ مجھے خبر نہیں وہ کہاں سے آیا تھا۔ امیر کو ان کے غیر متعارف ہونے کے باوجود یہ الفت دیکھ کر تعجب ہوا۔ صوفی درویش نے کہا: ہم ہر کسی سے ایسا ہی سلوک کرتے ہیں۔ امیر نے پوچھا: تمہارا گھر کہاں ہے؟ درویش نے جواب دیا کہ ان کا گھر نہیں ہوتا۔ اس نے کہا کہ میں یہاں تمہارے لئے ایک گھر بناؤں گا۔ یوں اس نے شام کے ایک ٹیلے پر خانقاہ بنوائی۔ شیخ الاسلام (خواجہ عبداللہ انصاری) نے فرمایا ہے۔

خیر دار حل فیہا خیر ارباب الدیار

وقدیما وفق اللہ خیر الخیار

(گھر وہ اچھا ہے جس میں اچھے گھر والے داخل ہوں۔ اور قدیم زمانے سے اللہ تعالیٰ نیک لوگوں کو اچھے کاموں کی توفیق دیتا رہا ہے۔)

انہوں نے ہی قدس اللہ سرہ فرمایا ہے۔

ہی المعالم و الاطلال والدار

دار علیہا من الاحباب اثار

(حقیقت میں وہی نشانات، ٹیلے اور گھر ہیں جن پر دوستان خدا کے نقوش و آثار ہیں) ابو ہاشم نے کہا ہے: ,,پہاڑ کا سوئی کی مدد سے اکھاڑنا، دلوں سے کبر و غرور نکال دینے سے آسان ہے۔“ انہوں نے قاضی شریک کو یحییٰ خالد کے گھر سے نکلتے ہوئے دیکھا۔ وہ رو دئے اور فرمایا: ,,ایسے علم سے اللہ کی پناہ جو نفع نہ دے۔“ نیز فرمایا: ,,انسان کا حسن ادب اختیار کرنا اپنے اہل و عیال کو حسن ادب سکھانا ہے۔“ منصور عمار دمشقی نے کہا: ,,ابو ہاشم صوفی مرض موت میں مبتلا تھے۔ میں نے پوچھا کہ آپ کیسا محسوس کرتے ہیں؟ فرمایا: میں بڑی مصیبت میں مبتلا ہوں لیکن حب و محبت کے مقابلے میں یہ بلاء ہیچ ہے۔“ شیخ الاسلام (خواجہ انصاری) نے کہا ہے: ,,اگر بلاء بھی عشق و محبت کے برابر ہوتی، تو عشق کا وجود ہی نہ ہوتا۔“

,,خواجہ شمس الدین محمد حافظ شیرازی (شمارہ ۵۸۲):

آپ لسان الغیب اور ترجمان اسرار ہیں۔ بہت سے غیبی اسرار اور حقیقت کے معانی ہیں جنہیں انہوں نے صورت اور مجاز کے لباس میں ظاہر کیا ہے۔ اگرچہ معلوم نہیں کہ انہوں نے کسی مرشد کا دست ارادت تھاما ہو اور تصوف کے کسی سلسلے سے منسلک ہوئے ہوں مگر ان کی گفتار گروہ صوفیہ سے ایسے میل کھاتی ہے کہ کسی دوسرے نے ایسے مطالب شاذ ہی بیان کئے ہوں گے۔

خواجگان نقشبندیہ قدس اللہ اسرار ہم کے بزرگوں میں سے ایک نے فرمایا: ,,اگر کوئی صوفی ہو تو اس کے لئے دیوان حافظ سے بہتر

کوئی شے نہیں۔“ - ان کے اشعار چونکہ بہت مشہور ہیں ، ان کو نقل اور ذکر کرنے کی ضرورت نہیں۔ لہذا انہیں لکھ کر پیش کرنے سے یہاں اجتناب کیا جاتا ہے۔ آپ کی وفات ۹۲ھ میں ہوئی۔ رحمة الله عليه۔“ -

مندرجہ بالا اقتباسات کے چند نکتے قابل توجہ ہیں : جامی کو ابو ہاشم صوفی کی تاریخ وفات معلوم نہ ہو سکی۔ وہ ان کے معاصر ابو سفیان ثوری کی تاریخ رحلت (۱۶۱ھ) کا ذکر کر کے ابو ہاشم کا زمانہ حیات بتاتے ہیں کہ وہ قرن دوم یا ابتدائے قرن سوم ہجری میں فوت ہوئے ہوں گے۔ حافظ کے سلسلے میں جامی ان کی صوفیانہ مضمون آفرینی کا ذکر کرتے ہیں مگر ان کے باقاعدہ صوفی ہونے کے بارے میں خواہ مخواہ کی بحث سے اجتناب کرتے ہیں۔ جامی کی اس محتاط تحقیق کا علامہ اقبال نے بھی ایک خط میں استحسان کیا ہے۔

بعض سوانحی اور موضوعاتی نکات :

،،نفحات الانس من حضرات القدس،، یقیناً ایک اہم کتاب ہے لیکن ایک تعارفی مقالے میں ۶۱۶ عرفا اور عارفات کے اسماء بھی نہیں سما سکتے چہ جائیکہ ان کے حالات و اقوال پر اظہار نظر بھی کیا جائے۔ یہی مناسب ہو گا کہ چند صوفیہ کے سوانحی اور بعض موضوعاتی نکات بیان کرنے پر اکتفا کریں۔

* بازید بسطامی : آپ ۲۶۱ھ میں فوت ہوئے۔ آپ کے استاد ایک کرد تھے اور شیخ روز بسہان بقلی (شیرازی م ۶۰۶ھ) نے شرح ،،شطحیات،، میں ابو علی سندھی کو بھی ان کا استاد بتایا ہے۔ جامی لکھتے ہیں : ،،آپ رائے اور اجتہاد والے تھے مگر ان کے صاحب ولایت ہونے سے کوئی فقہی مذہب ان سے منسوب نہ ہوا ، شیخ

الاسلام (خواجہ انصاری) نے فرمایا کہ لوگوں نے بایزید پر شطحیات کے حوالے سے جھوٹ منسوب کئے گئے ہیں مثلاً یہ کہ انہوں نے عرش الہی تک جانے اور وہاں خیمہ لگانے کا دعویٰ کیا تھا جبکہ ایسا دعویٰ کفر ہے۔ غنیمت ہے کہ لوگوں نے جنید بغدادی سے شطحیات منسوب نہ کیں۔

★ سید الطائفہ جنید بغدادی : طبقات الصوفیہ ، رسالۃ القشیریہ اور تاریخ الیافعی نے ان کا سال وفات ۲۹۷ ، ۲۹۸ ھ (باختلاف) ذکر کیا ہے۔

،،خلیفہ بغداد نے شیخ ردیم سے کہا ،،اے بے ادب ،، - ردیم بولے : ،،میں بے ادب سہی مگر میں نے نصف دن جنید کے پاس گزارا ہے۔ مقصد یہ کہ جسے آدھے دن تک جنید کی ہم نشینی میسر آ جائے وہ بے ادب نہیں ہو سکتا اور جسے یہ نعمت زیادہ ملے اس کا کیا کہنا۔ شیخ ابو جعفر حداد نے کہا ،،عقل اگر مرد کی شکل پر ہوتی تو جنید کی سی ہوتی ،، - نیز فرمایا : طبقہ صوفیہ کے تین افراد کا ہم بلہ کوئی چوتھا نہ تھا : بغداد میں جنید تھے ، شام میں عبداللہ جلا اور نیشاپور میں ابو عثمان جبری ... جنید بغدادی نے پختگی اور کمال حاصل کر کے وعظ و ارشاد کی مجلس سجائی۔ وہ صاحب دل شخص تھے۔ ایک نوجوان نے ان سے پوچھا : پیغمبر اسلام کے اس قول کی کیا وضاحت ہے کہ اتقوا فراسة المومن فانه ينظر بنور الله ،، - یہ سائل عیسائی تھا۔ حضرت جنید نے مراقبے میں سر جھکا دیا۔ پھر نظر اٹھا کر بولے : ،،تم اسلام قبول کر لو۔ تیرے لئے وقتِ سعادت آ پہنچا ہے ،، - اس نے اسلام قبول کر لیا مگر سب حیران تھے کہ حضرت جنید کو اس کے مسیحی اور پھر اسلام پر متماثل ہونے کی خبر کیسے ہوئی تھی ؟ -

☆ شیخ روز بہاں بقلی : یہ نسوی اور شیرازی عارف صاحب وجد اور مغلوب الحال تھے (م ۶۰۶ھ) - ،،ہر کوئی ان کی بات نہیں سمجھ سکتا - خود فرماتے ہیں :

آنچه ندب دست دو چشم زمان

و آنچه نہ بشنید دو گوش زمین

در گلِ ما رنگ نمود است آن

خیز و بیا در گلِ ما آن بین

(جس چیز کو زمانے کی دو آنکھوں نے دیکھا اور جسے زمین کے دو کانوں نے نہ سنا - وہ چیز ہماری سرشت میں نمودار ہوئی ہے - اٹھ اور آ جا: اسے ہماری سرشت میں ملاحظہ کر) ان کی متعدد تصانیف ہیں جیسے تفسیر عرائس ، عربی اور فارسی میں شرح ،،شطحیات ، اور کتاب الانوار فی کشف الاسرار وغیرہم ...

کہتے ہیں وہ پچاس سال تک شیراز کی پرانی جامع مسجد میں وعظ کرتے رہے ... ایک دفعہ انہوں نے ایک عورت کو سنا جو اپنی بیٹی کو نصیحت کر رہی تھی : ،،بیٹی ، اپنا حسن کسی پر ظاہر نہ کر کہ اس طرح وہ بے اعتبار و کم وقعت ہو جائے گا ،، -

شیخ بولے : ،،حسن اس پر راضی نہیں کہ تنہا اور جدا رہے - اس کی آرزو ہے کہ عشق کے قریب رہے - حسن و عشق کے درمیان روز اول عہد و پیمانہ ہوا کہ ایک دوسرے سے جدا نہ ہوں گے سننے والوں کو شیخ کی اس بات پر وجد و حال طاری ہو گیا اور بعض تو بے جان ہو گئے -

شیخ ابو الحسن کردویہ کہتے ہیں کہ بعض صوفیہ کی معیت میں وہ سفر میں تھے - وہ شیخ روز بہاں کی طرف دیکھ رہے تھے - وہ اس شیخ سے آگاہ نہ تھے - ان کے دل میں خیال آیا کہ وہ علم اور

احوال باطن میں شیخ سے برتر ہیں - شیخ روز بہان کو ان کے پندار کا علم ہو گیا - فرمایا : اے ابوالحسن اپنا گمان چھوڑ دے - اس زمانے میں روز بہان کوہی بر نظیر اور کم ہمتا بنایا گیا ہے - اس امر کا اشارہ انہوں نے اپنے اشعار میں بھی کیا ہے -
درین زمانہ منم قائد صراط اللہ

زحد خاور و تا آستانہ اقصی

روند گان معارف مرا کی بینند

کہ ہست منزل و جائم بماورای وری ... »

* خواجہ عبداللہ انصاری ہروی (م ۲۸۱ ھ) : جامی نے شیخ الاسلام انصاری کے مناقب تفصیل سے لکھے ہیں - ان کی ذاتی استعداد کا بھی یہاں بیان ملتا ہے - ان کے جدا جدا مجد حضرت ابو ایوب انصاریؓ کے بارے میں جامی لکھتے ہیں کہ وہ حضرت عثمان کی خلافت کے دوران خراسان آئے - وہ اور احنف بن قیس کچھ دیر مقیم ہرات رہے - کہیں بعد میں حضرت انصاری قسطنطنیہ کے جہاد میں شرکت کرنے ایشیا یورپ کے سنگم میں آئے اور جیسا کہ لوگوں کو علم ہے ، وہ مرتبہ شہادت پر فائز ہو کر مدفون استنبول ہوئے -

شیخ عبداللہ انصاری کے قول کے مطابق انہوں نے عربی میں چھ ہزار شعر کہے - ان کا عجیب قوی حافظہ تھا - جو لکھتے انہیں ازبر ہو جاتا - عرب شعراء کے ایک لاکھ شعر انہیں زبانی یاد تھے - انہیں لاکھوں احادیث مع اسناد یاد تھیں - ان کی تصانیف سے ان کا علمی تبحر واضح ہے -

* شیخ احمد غزالی صاحب ،،السوانح العشاق،، (م ۵۱۶ ھ) :
آپ حجة الاسلام امام محمد غزالی (م ۵۰۵ ھ) کے بھائی تھے - جامی لکھتے ہیں : ،،کسی نے ان سے ان کے بھائی حجة الاسلام محمد غزالی

کے بارے میں پوچھا کہ وہ کہاں ہیں؟ - بولے : وہ خون میں ہیں -
 سائل کو تعجب ہوا - اس نے تلاش کی اور حجة الاسلام اسے ایک
 مسجد میں ملے - اس نے احمد غزالی کا واقعہ سنایا - حجة الاسلام
 بولے : بھائی کا کشف درست ہے - میں حالت قاعدگی والی عورتوں کے
 بارے میں ایک مسئلے پر غور کر کے لکھ رہا تھا ... جب ان کا وقت
 آخر آ پہنچا تو ان کی بندھی ہوئی گھوڑی کسی طرح کھل گئی -
 آپ کو اس کی اطلاع ملی یا کشف سے علم ہو گیا - فرمایا ہم
 گھوڑی سے اتر گئے - اب جو چاہے سوار ہو جائے - آپ کا مدفن
 قزوین میں ہے -

متأخر صوفیہ میں سے جن کے حالات ، آثار و مقامات جامی نے
 بالنسبہ تفصیل سے لکھے ہیں ، ان میں خواجہ بہاء الدین نقشبند ،
 خواجہ محمد یارسا ، مولانا سعد اللہ کاشغری ، خواجہ عبید اللہ احرار ،
 شیخ نجم الدین کبری (م ۶۱۶ ہ) شیخ علاء الدولہ سمنانی
 (م ۷۳۶ ہ) مولانا جلال الدین رومی (م ۶۷۲ ہ) ، شمس تبریزی (محمد
 ملک داد ، م ۶۳۵ ہ) محمد غزالی ، شیخ شہاب الدین سہروردی ،
 شیخ کمال الدین عبدالرزاق کاشانی (۷۳۶ ہ) اور شیخ عطاری
 نشاپوری (م ۶۱۸ ہ) وغیرہم شامل ہیں - بعض شعراء کے بارے میں
 جامی نے حافظ کا سا تبصرہ کیا ہے یعنی انہوں نے مضامین تصوف تو
 خوب بیان کئے ہیں مگر ان کا باقاعدہ صوفی ہونا ثابت نہیں - ایسے
 لوگوں میں خاقانی شروانی اور نظامی گنجوی بھی شامل ہیں جبکہ
 صوفی شعراء سنائی ، عطار سعدی ، عراقی ، رومی ، امیر حسینی ، امیر
 خسرو ، حسن دہلوی اور کئی دوسروں کے بارے میں جامی نے حسن
 بیان کے ساتھ لکھا ہے - جامی تاریخ وفات یا صوفیہ کا عصر
 احتیاط سے لکھتے رہے - نظامی کی تاریخ وفات ہنوز تحقیق طلب ہے

اور جامی ان کے حالات کو اس طرح ختم کرتے ہیں : ,, مثنوی اسکندریہ نامہ ان کی آخری کتاب ہے جو ۵۹۲ھ میں لکھی گئی اور اس وقت نظام کی عمر ساٹھ برس سے متجاوز تھی - رحمة الله عليه سبحانہ .. -

۳۴ عارفات کے ذکر سے منصرف ہوتے ہوئے اتنا عرض کریں کہ جامی کے سوانح نگار انہیں خاتم الشعراء تو لکھتے رہے مگر ,,نفعات الانس,, کے پیش نظر وہ خاتم تذکرات بھی ہیں - فارسی میں صوفیہ کے تذکرے کے حوالے سے اس سے مفصل اور جامع تر کتاب متأخرین نے نہیں لکھی - شعراء اور دیگر مصنفین کے تذکروں کا معاملہ دوسرا ہے اس کے علاوہ قریب تر عہد میں بعض مفید کتب کی جمع آوری کی گئی مگر ان میں جامی کے سے ذاتی ذوق و شوق اور تجربہ و تحقیق کا فقدان ایک بدیہی بات ہے - علامہ اقبال نے فرمایا ہے -

حلقہ شوق میں وہ جرأت اندیشہ کہاں

آہ محکومی و تقلید و زوال تحقیق

نفعات الانس تصوف کی مایہ ناز کتاب ہے اور اس کے آخر میں درج غزل جامی کے متصوفانہ افکار کی ترجمان ہے ، اسی مناسبت سے ہم اس غزل کو ترجمہ کے ساتھ نقل کر رہے ہیں -

حبذا قومی کہ دید حق بود دیدار شان

محو باشد در شہود سر غیب اسرار شان

جملہ در کہف فنا از ہستی خود خفته اند

لیک پندارند خواب آلودگان بیدار شان

گرچہ اندایند خورشید جمال خود بگل

مشرق و مغرب گرفتہ پرتو انوار شان

یابی اندر فقر تکدینار شان گرچہ ندید

کس چو ابراہیم ادہم مالک دینار شان

ریختہ باران عرفان از سحاب مکرمت

شستہ نقش حرف غیر از صفحہ ی : پندار شان

از خدا خواهند ستر ذات خود در ذات او

این بود ساعت بساعت سر استغفار شان

هر یکی را باز از سودای دل بازارها

ز آتش شوق محبت گرمی بازارشان

یک دم از طوف در دیوار شان منشین کہ هست

صد کشایش از در و صد پستی از دیوار شان

کار شان جز نفی ذات و وصف و فعل خویش نیست

ای خدا چہ بود کہ جامی را کنی درکار شان

۱- وہ لوگ مبارک ہیں جن کی دید، حق کی دید ہوتی ہے اور

جن کے راز شہادت خاطر کے غیب میں ہوتے ہیں۔

۲- وہ جو تمام اپنے وجود سے بے خبر غار فنا میں سوئے ہوئے ہیں

مگر محو خواب لوگ انہیں بیدار جانتے ہیں۔

۳- وہ اگرچہ اپنا آفتاب حسن مٹی میں لت پت کرتے ہیں مگر

شرق و غرب ان کے اتوار کے عکس سے تابناک ہیں۔

۴- فقر کے باوجود تجھے ان کے پاس پکتا دینار ملیں گے گو ابراہیم

ادھم کی طرح ان کے مالک بن دینار کو کسی نے نہیں دیکھا۔

۵- انہوں نے بخشش کے بادل سے عرفان کی بارش برسائی ہے۔

اپنے فکر و پندار سے انہوں نے غیر اللہ کا نقش حرف دھو رکھا ہے۔

۶- وہ خدا کی ذات سے اپنے وجود کا ستر و پردہ طلب کرتے ہیں۔

ان کے توبہ و استغفار کا راز لمحہ بہ لمحہ یہی ہے۔

< سامان دل سے ہر کسی کا بازار کھلا ہے۔ ان کی سرگرمی

شوق محبت کے آتش سے ہی ہے۔

- ۸۔ ان کے درودیوار کے گرد گھومنے سے لمحہ بھر نہ رکو کیونکہ ان کے دروں میں کامیابی ہے اور ان کی دیواروں سے مدد اور سہارا ملتا ہے۔
- ۹۔ ان کا کام اپنی ذات ، اپنے اوصاف و افعال کی نفی کرنے کے بجز کچھ نہیں۔ خدایا اگر تو جامی کو ان جیسے لوگوں کے کام کا اہل بنا دے ، تو کیا بہتر ہو۔

حواشی و حوالہ جات

- ۱۔ جامی مؤلف (ڈاکٹر) علی اصغر حکمت ، طبع بانک ملی ایران ، تہران ۱۳۲۰ھ ش/۱۹۳۱ء۔ نیز نفعات الانس من حضرات القدس ، تہران (انتشارات کتابفروش محمودی) ۱۳۳۶ ش /۱۹۵۷ء ، ترتیب و مقدمہ از مہدی توحیدی پور ، صفحہ ۱۵۵۔
- ۲۔ جنگ و نزاع اور تخت و تاج کے لئے آویزش والی ادوار کے ذکر سے ہم صرف نظر کر رہے ہیں۔
- ۳۔ یہ کتاب ترکی سے فارسی میں ترجمہ ہو گئی اور ،،خمسۃ المتحیرین،، کے نام سے موسوم ہے۔
- ۳۔ ترکمانوں کے ہاں بھی فترت و انتشار کا دور رہا ہے۔ دیکھیں ،،نفعات،، مقدمہ از مہدی توحیدی بلور) ، تاریخ عصر جامی صفحہ ۱۳۳ تا ۱۵۳۔
- ۵۔ جامی (علی اصغر حکمت کی اس نام کی کتاب کا ترجمہ اور تکملہ) از سید عارف نوشاہی ، مطبوعہ باشتراک رضا پبلی کیشنز لاہور اور مرکز تحقیقات فارسی اسلام آباد ۱۹۸۳ء صفحہ ۱۸۶ ، ۱۸۷ بحوالہ رشحات عین الحیات ج ۱ ص ۲۳۸ از واعظ کاشفی سبزواری (م ۹۱۰ھ) مطلع ہے :

میر سپاہ ناسزا لشکریاں شکست صف

آہ وہ تیر نیم کش جس کا نہ کوئی ہدف

- ۷۔ تفصیل دیکھیں میری کتاب ،،اقبال اور فارسی شعراء،، میں ، اقبال اکادمی لاہور ۱۹۷۷ء ، جامی صفحہ ۱۹۰ تا ۱۹۹۔
- ۸۔ ایک ترجمہ شفیق بریلوی کا ہے ، کراچی (مدینہ پبلشنگ ہاؤس ۱۹۸۲ء۔ ایک مختصر کتاب ، حیات جامی ،، مدتوں پہلے مولانا حافظ محمد اسلم جیرا جبوری (م ۱۹۵۵ء) نے لکھی تھی۔ کیشن Neausan Lees (۱۸۲۵ - ۱۸۸۹ء) کا مقدمہ خاصا مفصل اور مفید ہے۔
- ۹۔ بہ فحوائے ،،البقرہ،، (۲) آیت ۲۵۷ : اَللّٰهُ وَلِیُّ الَّذِیۡنَ اٰمَنُوۡا ۝۰۰۰ الخ۔

